



Gabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

14 ta' Ġunju 2017*

“Rinviju għal deċiżjoni preliminari — Direttiva 2004/39/KE — Swieq ta' strumenti finanzjarji — Artikolu 4(1)(2) — Kunċett ta' 'servizzi ta' investiment' — Punt 1 tat-Taqsima A tal-Anness I — Riċeviment u trażmissjoni ta' ordnijiet li jirrigwardaw strument finanzjarju wieħed jew iktar — Inkluzjoni eventwali tal-intermedjazzjoni fid-dawl tal-konkluzjoni ta' kuntratt ta' ġestjoni ta' portafoll”

Fil-Kawża C-678/15,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Bundesgerichtshof (qorti federali tal-ġustizzja, il-Ġermanja), permezz ta' deċiżjoni tal-10 ta' Novembru 2015, li waslet fil-Qorti tal-Ġustizzja fis-16 ta' Diċembru 2015, fil-proċedura

Mohammad Zadeh Khorassani

vs

Kathrin Pflanz,

IL-QORTI TAL-ĠUSTIZZJA (Ir-Raba' Awla),

komposta minn T. von Danwitz, President tal-Awla, E. Juhász, C. Vajda (Relatur), K. Jürimäe u C. Lycourgos, Imħallfin,

Avukat Ġenerali: M. Campos Sánchez-Bordona,

Reġistratur: K. Malacek, Amministratur,

wara li rat il-proċedura bil-miktub u wara s-seduta tas-16 ta' Novembru 2016,

wara li kkunsidrat l-osservazzjonijiet ippreżentati:

- għall-Gvern Ġermaniż, minn T. Henze u J. Möller, bħala aġenti,
- għall-Gvern Pollakk, minn B. Majczyna, bħala aġent,
- għall-Gvern Portugiż, minn L. Inez Fernandes, M. Figueiredo u J. Dias Lopes kif ukoll minn M. Rebelo, bħala aġenti,
- għall-Gvern tar-Renju Unit, minn D. Robertson u M. Holt kif ukoll minn V. Kaye, bħala aġenti, assistiti minn B. Kennelly, QC, u minn M. Gray, barrister,
- għall-Kummissjoni Ewropea, minn K.-P. Wojcik u I. Rogalski, bħala aġenti,

* Lingwa tal-kawża: il-Ġermaniż.

wara li semgħet il-konklużjonijiet tal-Avukat Ġenerali, ippreżentati fis-seduta tat-8 ta' Frar 2017,
tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 4(1)(2) kif ukoll tal-punt 1 tat-Taqsima A tal-Anness I tad-Direttiva 2004/39/KE tal-Parlament Ewropew u tal-Kunsill, tal-21 ta' April 2004, dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE (ĠU Edizzjoni Speċjali bil-Malti, Kapitolu 6, Vol. 7, p. 263).
- 2 Din it-talba tressqet fil-kuntest ta' tilwima bejn Mohammad Zadeh Khorassani u Kathrin Pflanz rigward l-intermedjazzjoni, minn din tal-aħħar, ta' kuntratt ta' ġestjoni tal-patrimonju konkluż bejn M. Z. Khorassani u terzi.

Il-kuntest ġuridiku

Id-dritt tal-Unjoni

Id-Direttiva 2004/39

- 3 Il-premessi 2, 20 u 31 tad-Direttiva 2004/39 jipprovdu:

“(2) Dawn l-aħħar snin iktar investituri saru attivi fis-swieq finanzjarji u qegħdin jiġu offruti sett saħansitra iktar kumpless u mifruq fil-wisa' rigward servizzi u strumenti. Bil-ħsieb ta' dawn l-iżviluppi, il-qafas legali tal-Komunità għandu jiġbor il-firxa sħiħa ta' l-attivitajiet orjentati lejn l-investitur. Għal dan il-fini, huwa meħtieġ li jiġi pprovvdut il-grad ta' armonizzazzjoni meħtieġ sabiex joffri lill-investituri livell għoli ta' protezzjoni u sabiex id-ditti ta' l-investment jithallew jipprovdu servizzi ġewwa l-Komunità kollha, għaladarba hi Suq Waħdieni, fuq il-bażi tas-sorveljanza tal-pajjiż tal-post. Bil-ħsieb ta' hawn fuq, id-Direttiva 93/22/KEE [tal-Kunsill, tal-10 ta' Mejju 1993, dwar servizzi ta' investment fil-qasam ta' titoli (ĠU Edizzjoni Speċjali bil-Malti, Kapitolu 6, Vol. 2, p. 43),] għandha tiġi mibdula b'Direttiva ġdida.

[...]

(20) Għall-għanijiet ta' din id-Direttiva, il-kummerċ tar-riċeviment u t-trasmissjoni ta' l-ordnijiet għandu jinkludi wkoll li jinġiebu flimkien żewġ investituri jew iktar biex b'hekk tingieb transazzjoni bejn dawn l-investituri.

[...]

(31) Wieħed mill-għanijiet ta' din id-Direttiva huwa li jiproteġi lill-investituri. [...]

- 4 Skont l-Artikolu 1(1) tad-Direttiva 2004/39:

“1. Din id-Direttiva għandha tapplika għad-ditti ta' l-investment u s-swieq irregolati.”

5 L-Artikolu 4(1)(1), (2), (4), (5), (9) u (16) ta' din id-direttiva jipprovdu:

“ 1. Għall-għanijiet ta' din id-Direttiva, għandhom japplikaw id- definizzjonijiet li ġejjin:

1) 'Ditta ta' investiment' tfisser kull persuna legali li x-xogħol jew kummerċ regolari tagħha huma l-provvediment ta' servizz jew iktar ta' investiment lil partijiet terzi u/jew it-twertiq ta' attività jew iktar ta' investiment fuq bażi professjonali;

[...]

2) 'Servizzi u attivitajiet ta' investiment' ifissru kull waħda mis-servizzi u l-attivitajiet elenkati fit-Taqsima A ta' l-Anness I li għandhom x'jaqsmu ma' kull wieħed mill-istrumenti elenkati fit-Taqsima Ċ ta' l-Anness I;

[...]

4) 'Parir/i dwar l-investiment/i' ifissru l-provvediment ta' rakkommandazzjonijiet personali lill-klijent, jew fuq it-talba tiegħu jew fuq l-inizjattiva tad-ditta ta' l-investiment, rigward transazzjoni jew iktar li jkollhom x'jaqsmu ma' l-istrumenti finanzjarji;

5) 'It-twertiq ta' l-ordnijiet f'isem il-klijenti' ifisser hidma sabiex jiġu konklużi ftehimijiet għax-xiri jew għall-bejgħ ta' strument finanzjarju jew iktar f'isem klijenti;

[...]

9) 'Il-ġestjoni tal-portafoll' tfisser il-manigġjar tal-portafolli skond il-mandati mogħtija mill-klijenti fuq bażi diskrezzjonali, klijent bi klijent, meta dawn il-portafolli jinkludu strument finanzjarju jew iktar;

[...]

16) 'Ordni tal-limitu' ifisser ordni sabiex jinxtara jew jinbigħ strument finanzjarju fil-limitu speċifikat tal-prezz tiegħu jew aħjar jew għal daqs speċifikat”.

6 L-Artikolu 21 ta' din id-direttiva, intitolat “L-Obbligu li jitwettqu l-ordnijiet fuq l-iktar termini favorevoli għall-klijent”, jistabbilixxi, fil-paragrafi 1 sa 3 tiegħu:

“1. L-Istati Membri għandhom jeħtieġu illi d-ditti ta' l-investiment jieħdu l-passi raġjonevoli kollha sabiex, meta jwettqu l-ordnijiet, jiksbu l-aħjar riżultat possibbli għall-klijenti tagħhom, wara li jqisu l-prezz, l-ispejjeż, il-heffa, il-probabbiltà tat-twertiq u tas-soluzzjoni tal-kontroversji, id-daqs, in-natura u kull konsiderazzjoni oħra għat-twertiq ta' l-ordni. Madankollu, kulmeta jkun hemm istruzzjoni speċifika mill-klijent, id-ditta ta' l-investiment għandha twettaq l-ordni wara struzzjoni speċifika.

2. L-Istati Membri għandhom jeħtieġu lid-ditti ta' l-investiment li jistabbilixxu u jimplimentaw arrangamenti effettivi sabiex jikkonformaw mal-paragrafu 1. B'mod partikolari, l-Istati Membri għandhom jeħtieġu li d-ditti ta' l-investiment jistabbilixxu u jimplimentaw politika tat-twertiq ta' l-ordnijiet sabiex jippermettulhom li jiksbu, rigward l-ordnijiet tal-klijenti tagħhom, l-aħjar riżultat possibbli skond il-paragrafu 1.

3. Il-politika tat-twertiq ta' l-ordni għandha tinkludi, rigward kull klassi ta' l-istrumenti, tagħrif dwar il-postijiet differenti tal-laqgħat meta ditta ta' l-investiment twettaq l-ordnijiet tal-klijenti tagħha u l-fatturi li jaffettwaw il-għażla tal-post tal-laqgħat tat-twertiq. [...]”

- 7 It-Taqsima A tal-Anness I tal-istess direttiva ssemmi, inkwantu servizzi u attivitajiet ta' investment:
- “1. Ir-riċeviment u t-trasmissjoni ta' l-ordnijiet f'relazzjoni ma' strument finanzjarju jew iktar.
 2. It-twetliq ta' l-ordnijiet fisem il-klijenti.
 3. Il-kummerċ akkont tiegħu inifsu.
 4. Il-ġestjoni tal-portafoll.
 5. Il-pariri dwar l-investment.
 6. Is-sottoskrizzjoni ta' l-istrumenti finanzjarji u/jew it-tqegħid ta' l-istrumenti finanzjarji fuq bażi sod ta' impenn.
 7. It-tqegħid ta' l-istrumenti finanzjarji mingħajr bażi sod ta' impenn.
 8. Il-hidma tal-Faċilitajiet tal-kummerċ Multilaterali (MTF).”

Id-Direttiva 2006/73/KE

- 8 Skont il-premessa 81 tad-Direttiva tal-Kummissjoni 2006/73/KE, tal-10 ta' Awwissu 2006, li timplimenta d-Direttiva 2004/39/KE rigward ir-rekwiżiti organizzattivi u l-kundizzjonijiet ta' hidma tal-kumpaniji tal-investment u t-termini definiti għall-għanjiet ta' dik id-Direttiva (ĠU L 338M, p. 463):

“Konsulenza ġenerika dwar tip ta' strument finanzjarju mhijiex konsulenza dwar l-investment għall-finijiet tad-Direttiva 2004/39/KE, minhabba li din id-Direttiva tispesifika li, għall-finijiet tad-Direttiva 2004/39/KE, konsulenza dwar l-investment hija ristretta għal konsulenza dwar strumenti finanzjarji partikolari. [...]”

- 9 L-Artikolu 52 tad-Direttiva 2006/73, intitolat “Il-konsulenza dwar l-investment” jipprovdi, fit-tieni paragrafu tiegħu, li rakkomandazzjoni personali, fis-sens tal-Artikolu 4(1)(4) tad-Direttiva 2004/39, għandha tikkostitwixxi rakkomandazzjoni biex jittieħdu l-passi li ġejjin:
- a) ix-xiri, il-bejgħ, l-abbonament, l-iskambju, ir-rimbors, iż-żamma jew is-sottoskrizzjoni ta' strument finanzjarju partikolari;
 - b) l-eżerċizzju jew in-nuqqas ta' eżerċizzju ta' xi dritt mogħti minn strument finanzjarju partikolari għal xiri, bejgħ, abbonament, skambju, jew rimbors ta' strument finanzjarju.”

Id-dritt Ġermaniż

- 10 Skont l-Artikolu 823(2) tal-Bürgerliches Gesetzbuch (kodiċi ċivili), l-obbligu li tiġi kkompensata l-ħsara kkawżata jaqa' fuq persuna li tikser dispożizzjoni intiża sabiex tiproteġi persuna oħra.

- 11 L-Artikolu 1 tal-Kreditwesengesetz (liġi dwar is-settur tal-kreditu), tad-9 ta' Settembru 1998 (BGBl. 1998 I, p. 2776), kif emendata bil-liġi tas-16 ta' Lulju 2007 (BGBl. 2007 I, p. 1330) (iktar 'il quddiem il-“KWG”), jipprovdi, fil-paragrafu 1a tiegħu:

“ [...] Is-servizzi finanzjarji huma:

1. l-intermedjazzjoni fix-xiri u l-bejgħ ta' strumenti finanzjarji (intermedjazzjoni fil-qasam tal-investment),
 - 1a. parir personali lill-klijenti jew lir-rappreżentanti tagħhom, rigward tranzazzjonijiet ta' strumenti finanzjarji speċifiċi, sakemm ir-rakkomandazzjonijiet ikunu jieħdu inkunsiderazzjoni l-evalwazzjoni tas-sitwazzjoni personali tal-investitur jew jitqiesu bħala adattati għalih u ma jingħatawx biss permezz ta' mezzi ta' informazzjoni jew ikunu diretti lejn il-pubbliku generali (parir dwar investment) [...]”
- 12 L-Artikolu 32(1) tal-KWG jipprovdi:

“Kull min jixtieq [...] jipprovdi servizzi finanzjarji fit-territorju nazzjonali ta' natura professjonali jew f'volum li jeħtiegħ stabbiliment kummerċjali [...] għandu jikseb l-awtorizzazzjoni bil-miktub mill-Bundesanstalt [für Finanzdienstleistungsaufsicht (awtorità federali ta' sorveljanza tas-servizzi finanzjarji, il-Ġermanja)] [...]”

Il-kawża prinċipali u d-domanda preliminari

- 13 Fix-xahar ta' Novembru 2007, K. Pflanz, li ma għandhiex awtorizzazzjoni sabiex tipprovdi servizzi finanzjarji skont l-Artikolu 32(1) tal-KWG, irrakkomandat lil M. Z. Khorassani investment imsejjah “Grand-Slam”. F'dan il-kuntest, hija wasslitu sabiex jikkonkludi kuntratt ta' servizzi ma' GSS AG kif ukoll kuntratt ta' ġestjoni tal-patrimonju ma' D. AG, fejn dawn iż-żewġ kumpanniji huma stabbiliti fil-Liechtenstein. Mid-deċiżjoni tar-rinviju jirriżulta li dan l-aħħar kuntratt jipprevedi l-akkwist u l-bejgħ kif ukoll il-ġestjoni ta' strumenti finanzjarji, fis-sens ta' attività ta' ġestjoni ta' portafoll finanzjarju.
- 14 M. Z. Khorassani impenja ruħu li jwettaq hlas uniku ta' EUR 20 000 u hlasijiet kull xahar ta' EUR 1 000, miżjuda, għal kull wieħed minnhom, b'5 % bħala primjum azzjonarju. Fix-xahar ta' Dicembru 2007, il-persuna kkonċernata ħallset total ta' EUR 27 000, li minnhom tnaqqsu EUR 19731.60 bħala hlas ta' amministrazzjoni bil-quddiem u EUR 1285.71, bħala primjum azzjonarju. Sussegwentement, M. Z. Khorassani rrevoka dawn il-kuntratti u talab ir-rimbors tal-ammont imħallas kif ukoll danni.
- 15 Il-Landgericht Berlin (qorti reġjonali ta' Berlin, il-Ġermanja) ċaħdet ir-rikors ipprezentat kontra l-kumpanniji stabbiliti fil-Liechtenstein bħala inammissibbli, minhabba nuqqas ta' ġurisdizzjoni internazzjonali, u ċaħdet ir-rikors ipprezentat kontra K. Pflanz bħala infondat.
- 16 Billi bbenefika minn rimbors ta' EUR 6803.03, M. Z. Khorassani pprezenta l-appell tiegħu quddiem il-Kammergericht Berlin (qorti reġjonali superjuri ta' Berlin, il-Ġermanja) li kien intiż sabiex jikseb il-bqija tal-ammont mitlub. Din il-qorti kkunsidrat li K. Pflanz ma kinitx ipprovdiet servizzi finanzjarji, fis-sens tal-punti 1 u 1a tat-tieni sentenza tal-Artikolu 1(1a) tal-KWG, sugġetti għal awtorizzazzjoni skont l-Artikolu 32(1) tal-KWG, peress li kemm il-pariri dwar l-investment kif ukoll l-intermedjazzjoni fil-qasam tal-investment imwettqa minnha kienu jirrigwardaw mhux tranzazzjoni relatata mal-akkwist u mal-bejgħ ta' strumenti finanzjarji, iżda kienu jirrigwardaw kuntratt ta' ġestjoni tal-patrimonju, li, filwaqt li huwa intiż sabiex iservi ulterjorment għall-akkwist u għall-bejgħ ta' strumenti finanzjarji konkreti, minnu nnifsu ma kienx jikkostitwixxi strument finanzjarju. Għalhekk, din il-qorti ddecidiet li M. Z. Khorassani ma kellux dritt għad-danni skont dispożizzjonijiet magħqudin tal-Artikolu 823(2) tal-kodiċi ċivili u tal-Artikolu 32(1) tal-KWG.

- 17 Adita b'appell fuq punt ta' liġi, il-Bundesgerichtshof (qorti federali tal-ġustizzja, il-Ġermanja), ikkunsidrat li l-Kammergericht Berlin (qorti reġjonali superjuri ta' Berlin) korrettament iddeċidiet li K. Pflanz ma kinitx ipprovdiet lil M. Z. Khorassani pariri dwar l-investment, fis-sens tal-punt 1a tat-tieni sentenza tal-Artikolu 1(1a) tal-KWG, peress li din id-dispożizzjoni tikkonċerna, skont l-Artikolu 4(1)(4) tad-Direttiva 2004/39, moqri flimkien mal-Artikolu 52 tad-Direttiva 2006/73, il-provvista ta' rakkomandazzjonijiet personali li jirrigwardaw strumenti finanzjarji partikolari u mhux attività ta' ġestjoni ta' portafoll. Konsegwentement, K. Pflanz ma kisritx l-Artikolu 32(1) tal-KWG f'dan ir-rigward.
- 18 Min-naħa l-oħra, il-kwistjoni jekk, billi wasslet lil M. Z. Khorassani jikkonkludi kuntratt ta' ġestjoni ta' patrimonju, K. Pflanz kienet ipprovdietlu servizz ta' intermedjazzjoni fil-qasam tal-investment, fis-sens tal-punt 1 tat-tieni sentenza tal-Artikolu 1(1a) tal-KWG, tiddependi mill-interpretazzjoni li għandha ssir tal-Artikolu 4(1)(2) u tal-punt 1 tat-Taqsima A tal-Anness I tad-Direttiva 2004/39.
- 19 F'dan ir-rigward, il-qorti tar-rinviju tirrileva, minn naħa, li l-verżjoni fil-lingwa Ġermaniża ta' din l-aħħar dispożizzjoni, jiġifieri “Annahme und Übermittlung von Aufträgen, die ein oder mehrere Finanzinstrument(e) zum Gegenstand haben” (riċeviment u trażmissjoni ta' ordinijiet li għandhom bħala suġġett strument finanzjarju wiehed jew iktar) tista' tissuġġerixxi li hija biss l-intermedjazzjoni ta' kuntratti li jirrigwardaw ix-xiri jew il-bejgħ ta' strument finanzjarju konkret li hija koperta. Min-naħa l-oħra, il-verżjonijiet ta' din id-dispożizzjoni fil-lingwa Spanjola (“*en relación con*”), Inġliża (“*in relation to*”) u Franciża (“*portant sur*”) jistgħu jwasslu għal interpretazzjoni wiesgħa ta' din id-dispożizzjoni, li skont din rabta indiretta biss hija neċessarja bejn it-tranzazzjoni nnegożjata u x-xiri jew il-bejgħ ta' strument finanzjarju.
- 20 Fir-rigward tal-istruttura ġenerali tad-Direttiva 2004/39, il-qorti tar-rinviju tikkunsidra li l-preċiżazzjonijiet miġjuba għall-kunċett ta' “konsulenza dwar l-investment” [pariri dwar l-investment] fil-premessa 81 u fl-Artikolu 52 tad-Direttiva 2006/73 jistgħu jikkorroboraw l-interpretazzjoni restrittiva msemmija iktar 'il fuq, sa fejn, skont dawn il-preċiżazzjonijiet, pariri dwar l-investment għandhom jirrigwardaw strumenti finanzjarji partikolari, fejn dan jista' jkun ibbażat fuq raġunament legali ġenerali li huwa applikabbli wkoll għall-attività ta' intermedjazzjoni fil-qasam tal-investment.
- 21 Din il-qorti tqis li l-iskop tad-Direttiva 2004/39, li jikkonsisti fil-protezzjoni tal-investituri, jista' ma jehtieġx l-inklużjoni, fis-servizz imsemmi fil-punt 1 tat-Taqsima A tal-Anness I ta' din id-direttiva, tal-intermedjazzjoni ta' kuntratt ta' ġestjoni ta' portafoll, peress li l-amministraturi ta' portafolli huma stess huma suġġetti għall-istipulazzjonijiet ta' din id-direttiva. Madankollu, lakuna fil-protezzjoni tal-investituri tista' teżisti meta kuntratt huwa konkluż ma' amministratur ta' portafoll stabbilit fi Stat terz.
- 22 F'dawn iċ-ċirkustanzi, il-Bundesgerichtshof (qorti federali tal-ġustizzja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġeja:

“Ir-riċeviment u t-trażmissjoni ta' ordni li għandha bħala suġġett attività ta' ġestjoni tal-portafoll (Artikolu 4(1)(9) tad-Direttiva [2004/39]) huma servizzi ta' investment fis-sens tad-dispożizzjonijiet ikkunsidrati flimkien tal-ewwel sentenza tal-Artikolu 4(1)(2) u tal-Anness I, Taqsima A, punt 1 [ta' din id-direttiva]?”

Fuq id-domanda preliminari

- 23 Permezz tad-domanda tagħha, il-qorti tar-rinviju essenzjalment tistaqsi, jekk l-Artikolu 4(1)(2) tad-Direttiva 2004/39, moqri flimkien mal-punt 1 tat-Taqsima A tal-Anness I ta' din id-direttiva, għandux jiġi interpretat fis-sens li s-servizz ta' investment li jikkonsisti fir-riċeviment u

fit-trażmissjoni ta' ordnijiet li jirrigwardaw strument finanzjarju wiehed jew iktar jinkludi l-intermedjazzjoni fid-dawl tal-konkluzjoni ta' kuntratt li għandu bħala suġġett attività ta' ġestjoni ta' portafoll.

- 24 L-Artikolu 4(1)(2) tad-Direttiva 2004/39 jiddefinixxi s-servizzi u l-attivitajiet ta' investiment bħala kull wiehed mis-servizzi u mill-attivitajiet elenkati fit-Taqsima A tal-Anness I ta' din id-direttiva u li jirrigwardaw kull strument finanzjarju msemmi fit-Taqsima Ċ ta' dan l-anness.
- 25 Fost is-servizzi u l-attivitajiet ta' investiment elenkati f'din it-Taqsima A hemm, fil-punt 1 tagħha, dak li jikkonsisti fir-riċeviment u fit-trażmissjoni ta' ordnijiet li jirrigwardaw strument finanzjarju wiehed jew iktar.
- 26 Sabiex tingħata risposta għal din id-domanda, hemm lok għalhekk li din l-aħħar dispożizzjoni tiġi interpretata, billi tittiehed inkunsiderazzjoni mhux biss il-formulazzjoni tagħha, iżda wkoll il-kuntest u l-għanijiet tagħha li għandhom jintlaħqu mil-leġiżlazzjoni li hija tagħmel parti minnha (ara, f'dan is-sens, is-sentenza tat-8 ta' Novembru 2016, Ognyanov, C-554/14, EU:C:2016:835, punt 31).
- 27 Fir-rigward tal-formulazzjoni tal-punt 1 tat-Taqsima A tal-Anness I tad-Direttiva 2004/39, għalkemm il-qorti tar-rinviju tikkonstata ċerta divergenza bejn il-verżjonijiet lingwistiċi differenti tal-espressjoni "frelazzjoni ma" li, skont il-każ, tista' tissuggerixxi rabta bejn wiehed u ieħor diretta bejn l-ordnijiet u l-istrument finanzjarju wiehed jew iktar imsemmija f'din id-dispożizzjoni, madankollu hemm lok li jiġi rrilevat li l-espressjoni "ordni", li r-riċeviment u t-trażmissjoni tagħha jikkostitwixxu s-servizz jew l-attività ta' investiment li huma s-suġġett ta' din id-dispożizzjoni, tibqa' l-istess fil-verżjonijiet lingwistiċi ta' din id-direttiva ċċitati minn din il-qorti, jiġifieri dawk fil-lingwa Spanjola, Ġermaniża, Inġliża u Franciża.
- 28 Issa, anki jekk din l-espressjoni ma hijiex iddefinita inkwantu tali fid-Direttiva 2004/39, għandu jiġi kkonstatat li l-kliem "frelazzjoni ma' strument finanzjarju jew iktar" sempliċement jippreċiżaw it-tip ta' ordni inkwistjoni, jiġifieri l-ordnijiet jirreferu għax-xiri jew għall-bejgħ ta' tali strumenti finanzjarji.
- 29 Din l-interpretazzjoni tal-espressjoni "ordni" hija kkonfermata mill-kuntest li tagħmel parti minnu. Iktar partikolarment, din għandha tiġi interpretata fid-dawl tal-punt 2 tat-Taqsima A tal-Anness I ta' din id-direttiva, li jsemmi s-servizz ta' investiment li jikkonsisti fit-"[t]wettiq ta' l-ordnijiet f'isem il-klijenti".
- 30 Fil-fatt, hekk kif l-Avukat Ġenerali rrileva fil-punt 42 tal-konkluzjonijiet tiegħu, tezisti rabta mill-qrib bejn is-servizz ta' investiment imsemmi fil-punt 1 tat-Taqsima A ta' dan l-Anness I, jiġifieri r-riċeviment u t-trażmissjoni ta' ordnijiet, u dak imsemmi fil-punt 2 ta' din id-taqsima, jiġifieri t-twettiq tal-ordnijiet, billi l-ewwel wiehed huwa pprovdut qabel it-tieni u bħala principju jwassal għall-provvista ta' dan tal-aħħar, kemm jekk mill-istess impriza ta' investiment jew minn impriza ta' investiment oħra.
- 31 Issa, is-servizz ta' investiment imsemmi fil-punt 2 tat-Taqsima A tal-Anness I tad-Direttiva 2004/39, li jikkonsisti fit-"twettiq ta' l-ordnijiet f'isem il-klijenti" huwa ddefinit fl-Artikolu 4(1)(5) ta' din id-direttiva, bħala "hidma sabiex jiġu konkluzi ftehimijiet għax-xiri jew għall-bejgħ ta' strument finanzjarju jew iktar f'isem klijenti".
- 32 Isegwi li l-ordnijiet li huma s-suġġett tas-servizz ta' investiment imsemmi fil-punt 1 tat-Taqsima A tal-Anness I ta' din id-direttiva huma ordnijiet ta' xiri jew ta' bejgħ ta' strument finanzjarju wiehed jew iktar.

- 33 Din l-interpretazzjoni hija kkonfermata minn dispożizzjonijiet oħra tad-Direttiva 2004/39. F'dan ir-rigward, “[o]rdni tal-limitu” hija ddefinita fl-Artikolu 4(1)(16) tagħha bħala “ordni sabiex jinxtara jew jinbigħ strument finanzjarju fil-limitu speċifikat tal-prezz tiegħu jew aħjar jew għal daqs speċifikat”.
- 34 Minbarra dan, l-Artikolu 21 ta’ din id-direttiva jikkonċerna, konformement mat-titolu tiegħu, l-obbligu li jitwettqu l-ordnijiet bil-kundizzjonijiet l-iktar favorevoli għall-klijent, li jinkludi, skont il-paragrafu 1 ta’ dan l-aħħar artikolu, il-kisba tal-aħjar riżultat possibbli għal dan il-klijent b’kunsiderazzjoni, b’mod partikolari, tal-prezz, tal-ispejjeż, tal-ħeffa kif ukoll tal-probabbiltà tat-twettiq u tas-soluzzjoni tal-kontroversji. Skont il-paragrafi 2 u 3 ta’ dan l-artikolu, l-Istati Membri jehtiegu b’mod partikolari minn impriži ta’ investiment li huma jstabbilixxu u jimplementaw politika tat-twettiq tal-ordnijiet, li tinkludi, f’dak li jikkonċerna kull kategorija ta’ strumenti, informazzjoni dwar is-sistemi differenti li fihom l-impriża ta’ investiment twettaq l-ordnijiet tal-klijenti tagħha u l-fatturi li jinfluwenzaw l-għażla tas-sistema ta’ twettiq.
- 35 Konsegwentement, mill-espressjonijiet tal-punt 1 tat-Taqsima A tal-Anness I tad-Direttiva 2004/39, interpretati fid-dawl tal-kuntest li din id-dispożizzjoni tagħmel parti minnu, jirriżulta li s-servizz imsemmi fiha ma jkoprix l-intermedjazzjoni fid-dawl tal-konklużjoni ta’ kuntratt li għandu bħala sugġett attività ta’ ġestjoni ta’ portafoll. Fil-fatt, anki jekk il-konklużjoni ta’ dan il-kuntratt tagħi lok, fi stadju sussegwenti, għar-riċeviment u għat-trażmissjoni ta’ ordnijiet ta’ xiri jew ta’ bejgħ ta’ strumenti finanzjarji mill-amministratur tal-portafoll fil-kuntest tal-attività ta’ ġestjoni tiegħu, dan il-kuntratt, minnu nnifsu, ma għandux bħala sugġett tali riċeviment jew trażmissjoni ta’ ordnijiet.
- 36 Din il-konklużjoni ma hijiex ikkontestata mill-fatt, invokat mill-Gvern tar-Renju Unit, li l-premessa 20 tad-Direttiva 2004/39 tistabbilixxi li, għall-finijiet tagħha, il-kummerċ tar-riċeviment u tat-trażmissjoni tal-ordnijiet għandu jinkludi wkoll li jingiebu flimkien żewġ investituri jew iktar biex b’hekk tingieb tranzazzjoni bejn dawn l-investituri.
- 37 Fil-fatt, hekk kif irrileva l-Avukat Ġenerali fil-punt 44 tal-konklużjonijiet tiegħu, din il-premessa tirreferi għal li żewġ investituri jew iktar jingiebu flimkien unikament fil-kuntest tar-riċeviment u tat-trażmissjoni ta’ ordnijiet. Għalhekk din il-premessa tkopri l-ipoteżijiet sabiex jingiebu flimkien li għandhom bħala għan it-twettiq ta’ tranzazzjonijiet li jirrigwardaw strument finanzjarju wiehed jew iktar, li jeskludi l-intermedjazzjoni fid-dawl tal-konklużjoni ta’ kuntratt li għandu bħala sugġett attività ta’ ġestjoni ta’ portafoll.
- 38 Il-Gvern Ġermaniż u l-Gvern tar-Renju Unit jirrilevaw ukoll li s-servizz ta’ “[p]arir/i dwar l-investment/i”, iddefinit fl-Artikolu 4(1)(4) tad-Direttiva 2004/39 u elenkat fil-punt 5 tat-Taqsima A tal-Anness I tagħha jikkonsisti, skont l-Artikolu 52 tad-Direttiva 2006/73, sabiex jirrakkomanda t-twettiq ta’ tranzazzjoni li tirrigwarda strument finanzjarju partikolari. Dawn jiddeđu minn dan li l-assenza ta’ riferiment għal strument finanzjarju “partikolari” fil-punt 1 tat-Taqsima A tal-Anness I tad-Direttiva 2004/39 tindika li l-kamp ta’ applikazzjoni ta’ din id-dispożizzjoni ma huwiex limitat għar-riċeviment u għat-trażmissjoni ta’ ordnijiet li jirrigwardaw direttament strument finanzjarju partikolari.
- 39 Dan l-argument ma jistax jintlaqa’.
- 40 Fil-fatt, is-servizz ta’ pariri dwar l-investment jikkonsisti, skont id-definizzjoni li tinsab fl-Artikolu 4(1)(4) tad-Direttiva 2004/39, fil-provvista ta’ rakkomandazzjonijiet personali lil klijent f’dak li jikkonċerna tranzazzjonijiet li jirrigwardaw strumenti finanzjarji. Il-premessa 81 tad-Direttiva 2006/73 tipprovdi li l-konsulenza ġenerika dwar tip ta’ strument finanzjarju ma hijiex konsulenza dwar l-investment fis-sens tad-Direttiva 2004/39, li għandha tiġi ristretta għal konsulenza dwar strumenti finanzjarji partikolari, u din il-preċiżazzjoni hija implementata fl-Artikolu 52

tad-Direttiva 2006/73. Issa, la din il-premessa u lanqas dan l-artikolu ma jistgħu jkollhom kwalunkwe effett fuq il-portata tas-servizz ta' investiment imsemmi fil-punt 1 tat-Taqsima A tal-Anness I tad-Direttiva 2004/39.

- 41 L-iskop tad-Direttiva 2004/39 ma jimponix interpretazzjoni differenti ta' din id-dispożizzjoni. Ċertament, mill-premessi 2 u 31 ta' din id-direttiva jirriżulta li wiehed mill-għanijiet tagħha huwa li tiġi ggarantita l-protezzjoni tal-investituri (ara, f'dan is-sens, is-sentenza tat-30 ta' Mejju 2013, Genil 48 u Comercial Hosteleria de Grandes Vinos, C-604/11, EU:C:2013:344, punt 39).
- 42 Madankollu, dan l-għan ma jistax, waħdu, jiġġustifika aċċettazzjoni partikolarment wiesgħa tas-servizz ta' investiment imsemmi fil-punt 1 tat-Taqsima A tal-Anness I tad-Direttiva 2004/39, li jinkludi l-intermedjazzjoni fid-dawl tal-konklużjoni ta' kuntratt li għandu bħala suġġett attività ta' ġestjoni ta' portafoll.
- 43 Fil-fatt, aċċettazzjoni paralleli tmur kontra l-interpretazzjoni ta' din id-dispożizzjoni li tirriżulta, b'mod partikolari, mill-kuntest li din tagħmel parti minnu.
- 44 Fir-rigward tal-kunsiderazzjonijiet preċedenti kollha, hemm lok li d-domanda magħmula tiġi risposta li l-Artikolu 4(1)(2) tad-Direttiva 2004/39, moqri flimkien mal-punt 1 tat-Taqsima A tal-Anness I ta' din id-direttiva, għandu jiġi interpretat fis-sens li s-servizz ta' investiment li jikkonsisti fir-riċeviment u fit-trażmissjoni ta' ordnijiet li jirrigwardaw strument finanzjarju wiehed jew iktar ma jinkludix l-intermedjazzjoni fid-dawl tal-konklużjoni ta' kuntratt li għandu bħala suġġett attività ta' ġestjoni ta' portafoll.

Fuq l-ispejjeż

- 45 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

L-Artikolu 4(1)(2) tad-Direttiva 2004/39/KE tal-Parlament Ewropew u tal-Kunsill, tal-21 ta' April 2004, dwar is-swieq fl-istrumenti finanzjarji li temenda d-Direttivi tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li tħassar id-Direttiva tal-Kunsill 93/22/KEE, moqri flimkien mal-punt 1 tat-Taqsima A tal-Anness I ta' din id-direttiva, għandu jiġi interpretat fis-sens li s-servizz ta' investiment li jikkonsisti fir-riċeviment u fit-trażmissjoni ta' ordnijiet li jirrigwardaw strument finanzjarju wiehed jew iktar ma jinkludix l-intermedjazzjoni fid-dawl tal-konklużjoni ta' kuntratt li għandu bħala suġġett attività ta' ġestjoni ta' portafoll.

Firem